



ପୀଠିତାର ଶବ୍ଦ ଓ ପାରିଜାତ ଫୁଲ

ନିକଟ ଅତୀତରେ କମ୍ ବ୍ୟବଧାନରେ ରାଜ୍ୟରେ କେତୋଟି ଉଲ୍ଲେଖନୀୟ ଘଟଣା ଘଟିଛି । ଦୀର୍ଘ ଦିନ ଧରି କୋମାରେ ଥିବା ପିପିଲି ପୀଠିତା ଆଖି ବୁଜିଛନ୍ତି । ରଥରେ ଜଣେ ବିଦେଶୀ ଉତ୍ତକୁ ନିସ୍ତୁକ ମାତ ଦିଆଯାଇଛି । ଏହା ଆଗରୁ ରଜ ସଂକ୍ରାନ୍ତିରେ କୁଜଙ୍ଗ ଥାନା ଅନ୍ତର୍ଗତ ମଙ୍ଗରାଜପୁର ଗାଁ ଦାଣ୍ଡରେ ଜଣେ ମହିଳାଙ୍କ ଉପରେ ବର୍ବରୋଚିତ ଆକ୍ରମଣ କରାଯାଇଛି । ତାଙ୍କୁ ଉଲଗ୍ନ କରି ଲୁହାଛତରେ ପିଟା ଯାଇଛି, ଯେତେବେଳେ ଗୋଇଠା ମରାଯାଇଛି, ଏବଂ ଦୁର୍ଭିକ୍ଷମାନେ ତାଙ୍କ ବେକ ଉପରେ ଚଢ଼ି ଜୀବନରେ ମାରି ଦେବା ପାଇଁ ଚେଷ୍ଟା କରିଛନ୍ତି । ବିଚାରୀ ଏବେ ଅର୍ଦ୍ଧଚେତନ ଅବସ୍ଥାରେ । ତାଙ୍କ ବେକରୁ ତଳକୁ ସମଗ୍ର ଶରୀର ପ୍ରାୟ ନିର୍ଜୀବ । ପ୍ରବନ୍ଧ ଲେଖା ହେବା ବେଳକୁ ତାଙ୍କୁ ସରକାରୀ ଚିକିତ୍ସା / ସାହାଯ୍ୟ ମିଳିପାରି ନାହିଁ । ସମ୍ପୂର୍ଣ୍ଣ ପାଟ ଜଣ ଅପରାଧୀଙ୍କ ମଧ୍ୟରୁ ଜଣକୁ ମାତ୍ର ପୁଲିସ୍ ଗିରଫ କରିଛି । ଏଣେ ପଢ଼ୁକୁ ବଂଚେଇବା ପାଇଁ ତାଙ୍କ ସାମା ଗାଁ ଦାଣ୍ଡରେ ଭିକ ମାଗୁଛନ୍ତି । ଦକ୍ଷିଣ ଭାରତରେ ନିକଟରେ ଠାବ ହୋଇଛନ୍ତି ୩୭ ଜଣ ସାନ ସାନ ପିଲା (ଅଧିକାଂଶ ରାୟଗଡ଼ା ଏବଂ ଗଜପତି ଜିଲ୍ଲାର) ଯେଉଁମାନଙ୍କୁ ‘ଚାଲାଣ’ କରାଯାଇଥିଲା, ଆନ୍ଧ୍ରରୁ ଆମ ରାଜ୍ୟକୁ ‘ଚାଲାଣ’ ହେଉଥିବା ମାଛ ବା ପରିବା ପରି । ସେମାନଙ୍କ ଭିତରୁ ୧୮ ଜଣଙ୍କୁ ଫେରାଇ ଅଣାଯାଇଛି । ଏ ସବୁ ଅଘଟଣ ଭିତରେ ୧୦ ଲକ୍ଷ ଉତ୍ତଙ୍କ ଭିତରେ ବେଶ୍ ଗହଳି ଲଗାଇ ଭାଇଭଉଣୀଙ୍କ ସହିତ ଘୋଷ ଯାତ୍ରାରେ ଯାଉଛନ୍ତି ପତିତପାବନ । ଏବଂ ଆମ ସଚିବାଳୟରେ ପାରିଜାତ ଫୁଟିଛି । ପାଠକେ ଜାଣିଛନ୍ତି ଯେ ପୁରାଣ ଅନୁଯାୟୀ ପାରିଜାତ ଦେବଲୋକର ଫୁଲ । ତେବେ ଏକଥା ମଧ୍ୟ କହାଯାଇଛି ଯେ ଦ୍ଵାପର ଯୁଗରେ

ଭଗବାନ ଶ୍ରୀକୃଷ୍ଣ ତାଙ୍କର ପତ୍ନୀ ସତ୍ୟଭାମାଙ୍କ ପାଇଁ ସର୍ଗରୁ ପାରିଜାତ ଆଣିଥିଲେ- ତାଙ୍କ ରାଜଧାନୀକୁ । ଏବେ ପାରିଜାତ ଆମ ସଚିବାଳୟ ବଗିଚାରେ ପୁଟିଛି ଏବଂ ପ୍ରତୀକାତ୍ମକ ଅର୍ଥରେ ଏହାକୁ ଏକ ଶୁଭ ସଙ୍କେତ ବୋଲି କିଛି ଲୋକ ଭାବୁଛନ୍ତି ।

ଉପର ବର୍ଣ୍ଣିତ ଘଟଣା କ୍ରମ ଏକଥା ସ୍ପଷ୍ଟ କରୁଛି ଯେ ଆମ ଚାରିପାଖ ଏବଂ ଭିତର ଏକତମ୍ ଅସଜଡ଼ା ହୋଇପଡ଼ିଛି । ଉତ୍କଳର ନେତା ସୟଂ ନାରାୟଣ (ଜଗନ୍ନାଥ) ବୋଲି କହି ଆମେ ଲକ୍ଷ ଲକ୍ଷ ସଂଖ୍ୟାରେ ବଡ଼ଦାଣ୍ଡରେ ୠଳ ସିନା ହେଉଛି, ଭକ୍ତ ବୋଳାଉଛି, କିନ୍ତୁ ଏହା ସହିତ ଆମ ଅନ୍ତଃକରଣର ସାମାନ୍ୟତମ ସମ୍ବନ୍ଧ ବି ନାହିଁ । ରାଜ୍ୟରେ ହିଂସାକାଣ୍ଡ ଦିନକୁ ଦିନ ବଢ଼ୁଛି । ଆଧ୍ୟାତ୍ମିକତା ଉପର ପ୍ରଭାବ କଥା, ସିଭିଲ୍ ସୋସାଇଟି ପାଇଁ ଆବଶ୍ୟକ ସର୍ବନିମ୍ନ ଦାୟିତ୍ଵବୋଧ, ନୈତିକ ମୂଲ୍ୟବୋଧ, ପାରମ୍ପରିକ ସଦ୍ଭାବ ଓ ସମ୍ବେଦନଶୀଳତା ଆମେ କ୍ରମଶଃ ହରେଇ ବସୁଛୁ । ସବୁ କଥାରେ କୌଣସି ନା କୌଣସି ରାଜନୈତିକ ଦଳକୁ ନଚେତ୍ ସରକାରୀ ବ୍ୟବସ୍ଥାକୁ ଦୋଷଦେଇ ଆମେ ଅକ୍ଳେଶରେ ଧୂଳି ଝାଡ଼ିଦେଉଛୁ । ବ୍ୟବସ୍ଥାକୁ ଯେ ତର୍ଜନୀ ନିର୍ଦ୍ଦେଶ କରାଯିବ ନାହିଁ, ଏକଥା ନୁହେଁ, କିନ୍ତୁ ଆମେ ଭୁଲିଗଲେ ଚଳିବ ନାହିଁ ଯେ ଆମକୁ ଛାଡ଼ି କୌଣସି ରାଜନୈତିକ ଦଳ ବା ବ୍ୟବସ୍ଥା ବାୟବୀୟ ସଭା ହୋଇ ଚିଷ୍ଟି ନାହାନ୍ତି । ନିଜକୁ ସ୍ଥାନୀୟ ଘଟଣା ବା ଦୁର୍ଘଟଣାଠୁ ଏକତମ୍ ଅସଂପୃକ୍ତ ରଖି କେବଳ ବ୍ୟବସ୍ଥା ମୁଣ୍ଡରେ ଦୋଷ ଲଦି ଦେବା ନିଶ୍ଚିତ ଭାବରେ ଏକ ସାମାଜିକ ଅପରାଧ । ଆସନ୍ତୁ, ସାମାନ୍ୟ ବିସ୍ତାରରେ ଆଲୋଚନା କରିବା ଏ ଘଟଣାକୁ ।

ନଭେମ୍ବର ୨୯, ୨୦୧୧ ଅର୍ଜୁନଗଦା (ପିପିଲି) ଗାଁର ପାତିତାଙ୍କୁ ବଳାହାର କରାଯାଇଥିଲା ବୋଲି ଅଭିଯୋଗ ହୋଇଥିଲା । ଅତ୍ୟାଚାରର ପୃଷ୍ଠଭୂମି ଉପରେ ଲୋକେ ଉଣା ଅଧିକେ ଜାଣିଥିଲେ । ପାତିତା ପୂର୍ବରୁ ଘଟିଥିବା ଏକ ଅପରାଧର ସାକ୍ଷୀଥିଲେ । ତେବେ ଏ କଥା ଗଣମାଧ୍ୟମରେ ପ୍ରଚାରିତ ହେବା ପରେ ହିଁ (ଜାନୁଆରୀ ୯, ୨୦୧୨) ଆନାରେ ମାମଲା ରୁକୁ ହେଲା । ଜାନୁଆରୀ ୧୦ରେ ହାଇକୋର୍ଟରେ ଆଗତ ହେଲା ଜନ ସାଥୀ ମାମଲା । ତାପରେ ସକ୍ରିୟ ହୋଇଉଠିଲେ ସମସ୍ତେ । ନାନା କମିଶନ, ସେଲ୍ଲାସେବା ସଂଗଠନ, ରାଜନୈତିକ ଦଳ ଏବଂ ସରକାର । କିନ୍ତୁ ସ୍ଥାନୀୟ ଲୋକେ ଏ ସମ୍ପର୍କରେ କ'ଣ ପାଇଁ ପାଟି ଖୋଲି ନ ଥିଲେ ? ପିପିଲି ଏକ ଦୂରନ୍ତ, ଅନୁନ୍ତ ଅଂଚଳ ନୁହେଁ । ଆଉ ବାହୁବଳୀ ରାଜନେତାମାନଙ୍କ ଭୟରେ ନିଜ ଗାଁର ଲୋକେ ପାତିତାଙ୍କ ପାଇଁ ଠିକଣା ସମୟରେ ପାଟି ଖୋଲିବେ ନାହିଁ, ଏକଥା ହଜମ କରିବା ପାଇଁ କଷ୍ଟ ହେଉଛି । ଯେଉଁଠି ମାନବିକ ମୂଲ୍ୟବୋଧର ବଳିଦାନ ଦି'ପହରରେ କରାଯିବ, ଯେଉଁଠି ଅନ୍ଧ ରାଜନୈତିକ ଆନୁରୋଧ ବା ଉଲ୍ଲଗ୍ନ ରାଜନୈତିକ ସମ୍ଭାସ ପ୍ରତିବାଦକୁ ଅନ୍ତର୍ହିତ କରିବ, ତେବେ କେଉଁ

ଶାସନ ବ୍ୟବସ୍ଥା ଆମକୁ କେମିତି ରକ୍ଷାକରିବ ? ଦ୍ଵିତୀୟ କଥା, ସବୁବେଳେ ପ୍ରତିବାଦ କରିବା ପାଇଁ ଗଣମାଧ୍ୟମ ବା ଅଦାଲତଙ୍କ ହସ୍ତକ୍ଷେପକୁ ଆମେ ଅପେକ୍ଷା କରିବା କାହିଁକି ? ସମ୍ବେଦନଶୀଳତାର ‘ଅ...ଆ’ ଆମକୁ କଣ ଆଇନ ଅଦାଲତରୁ ଶିଖିବା ପାଇଁ ପଢ଼ିବ ? ଆମ ଜନସାଥୀ କେବଳ କୋର୍ଟର ମୋହର ବାଜିବା ପରେ ଯାଇ ଜନସାଥୀ ଭୁକ୍ତ ହେବ ?

ପାଠକେ, ନଭେମ୍ବର ୨୯, ୨୦୧୧ ରୁ ଜାନୁଆରୀ ୧୧, ୨୦୧୨ ଭିତରେ ବିତିଯାଇଥିବା ସମୟ ପିପିଲି ପାତିତାଙ୍କ ଚିକିତ୍ସା ପାଇଁ ଜେର ଗୁରୁତ୍ଵପୂର୍ଣ୍ଣ ସାବ୍ୟସ୍ତ ହୋଇ ପାରିଥାନ୍ତା । ଅଥଚ ସେମିତି ହୋଇ ପାରିଲା ନାହିଁ, କାରଣ ଖବର କାଗଜରୁ ପଢ଼ିବା ପରେ ଆମେ ସଚେତନ ହେଲେ । ଫୁଟ୍ ପାଟ୍ ହେଲେ । ସ୍ଵାଗାନ ଦେଲେ । ରାସ୍ତାକୁ ଓହ୍ଲାଇଲେ । ତା ଆଗରୁ ନୁହେଁ । ପିପିଲି ପାତିତାଙ୍କ ଶବଦାହ ପାଇଁ ପାଖା ପାଖି ୬୦ ଘଣ୍ଟା ଲାଗିଗଲା । ତା’ର ଡେର ଆଗରୁ ଶବ ପାଲଟି ସାରିଥିବା ଝିଅଟିର ଅଭିମ ସକ୍ଵାର ସିନା ସରିଛି, କିନ୍ତୁ ଲାଗୁଛି ଏବେ ବି ତା’ର ଶବ ପଡ଼ିଛି । ସର୍ଗ ଦ୍ଵାରରେ ନୁହେଁ, ଆମ ଅଗଣାରେ ।

ଗଣଜୀବନରେ ସମାନ ନିସ୍ତରଙ୍ଗତା ବା ନିସ୍ତ୍ରୟତାର ଛବି ଏବେ ଦେଖିବାକୁ ମିଳିଛି ମଙ୍ଗରାଜପୁରରେ (କୁଜଙ୍ଗ) । ୧୫ ଜୁନ ୨୦୧୨ରେ ଘଟିଥିଲା ଏଇ ନୃଶଂସ ଘଟଣା । ହେଲେ ବେଶ କିଛି ଦିନ ପରେ ଗଣମାଧ୍ୟମ ସୌଜନ୍ୟରୁ ତାହା ପ୍ରଘଟ ହେଲା । ପାତିତାଙ୍କ ଦୋଷ ଏହା ଯେ ସେ କେଇଜଣ ଗ୍ରାମବାସୀଙ୍କ ବିରୋଧରେ ପ୍ରତିବାଦ କରିଥିଲେ ଯେଉଁମାନେ କି ତାଙ୍କ ପରିବାରକୁ ହଇରାଣ କରୁଥିଲେ । ତାଙ୍କ ବାଡ଼ିରୁ ଚୋରି କରୁଥିଲେ । ମହିଳାଙ୍କ ଉପରେ ମରଣାନ୍ତକ ଆକ୍ରମଣ ଦିନରେ ହିଁ ହୋଇଥିଲା । ଗାଁ ଦାଣ୍ଡରେ ତାଙ୍କୁ ଲଙ୍ଗଳା କରାଗଲା । ନିଜ ପରିବାର ବ୍ୟତୀତ ସେ’ଠି ଆଉ କେହି ଯେ ନ ଥିଲେ, ସେ କଥା ବି ନୁହେଁ । ଅପରାଧୀ ମୋଟର ସାଇକେଲରେ ଆସି ଗୁଳିକାଣ୍ଡ ଘଟାଇ ଘଟଣାସ୍ଥଳରୁ ଦୂରତ୍ଵ ଚମ୍ପଟ ମାରିବା ପରି ଘଟଣା ଏଇଟା ନ ଥିଲା । ଅର୍ଥାତ୍, ବେଶ କିଛି ସମୟ ଧରି ପ୍ରଲମ୍ବିତ ଥିଲା ଏହି ଜଘନ୍ୟ କାଣ୍ଡ । ଅଥଚ, ମୁଖ୍ୟ ସ୍ରୋତର ହିନ୍ଦୀ ସିନେମା ପରି କିଛି ଦେଖଣାହାରୀ ନିରାପଦ ଦୂରତ୍ଵରୁ ଏସବୁ ଦେଖୁଥିଲେ । କେଇ ଦିନ ଧରି ଅପରାଧୀମାନେ ଗାଁରେ ହିଁ ଥିଲେ । ପୁଲିସକୁ ଖବର ଦେବା ପାଇଁ କେହି ଉଚିତ ମଣିଲେ ନାହିଁ । ଗୋଟିଏ ଖବର କାଗଜ ଲେଖିଲା ଯେ “ବିହାର ବା ହରିଆଣାରେ ଘଟୁଥିବା ଲୋମହର୍ଷକ ଅପରାଧକୁ ଇଏ ବଳିଗଲା ।” ଆଗରୁ ଆମ ଗାଁ ଗଣ୍ଡାରେ ନ୍ୟାୟ ନିଶାପ ହେଉଥିଲା, ପଚାରିତ ବସୁଥିଲା । ମୁରବାମାନେ ଆସୁଥିଲେ । (ସରକାର ଏବେ ଜମାରୁ ମାଲି ମକଦ୍ଦମା ନ ଥିବା ଗାଁକୁ ପୁରସ୍କାର ଦେବାକୁ ସ୍ଥିର କରିଛନ୍ତି) । ତର୍କ ଖାତିରରେ ଧରି ନିଆଯାଉ ଯେ ମଙ୍ଗରାଜପୁରରେ ନ୍ୟାୟ ନିଶାପ ବ୍ୟବସ୍ଥା ନାହିଁ । ନ ଥାଉ । ହେଲେ ଗୋଟିଏ ଗାଁର ଆତ୍ମା ଏକଦମ୍ ମରିଗଲା କେମିତି ?

ଅପରାଧକୁ ତାର ମୂଳ ସରୂପରେ ଚିହ୍ନିବା ପାଇଁ ଏବଂ ରୋକିବା ପାଇଁ ଆଉ କାହାର ନିର୍ଦ୍ଦେଶକୁ ଅପେକ୍ଷା କରିବା ପାଇଁ ପଡ଼ିବ କାହିଁକି ? ଯାହା ପାତିତାଙ୍କ ସହିତ ଘଟିଲା ତାହା ଅନ୍ୟ ଯେକୌଣସି ଲୋକ ସହିତ ଘଟିପାରେ । ତଥାକଥିତ ଭାବେ ସତ୍ୟ ବୋଲାଉଥିବା ଆମ ଅନେକଙ୍କର ଧାରଣା ଯେ ଗଣଜୀବନରେ ପାରମ୍ପରିକ ସହାନୁଭୂତିର ଅଭାବ ଅନେକ ବର୍ଷ ଧରି ସହର ଚଳଣିର ସାଭାବିକ ଧାରାରେ ପରିଣତ ହେଉଛି । କିନ୍ତୁ ନିରିଖେଇ ଦେଖିଲେ ଏକଥା ସ୍ପଷ୍ଟ ହୋଇପଡ଼ିବ ଯେ ବ୍ୟକ୍ତି କୈହିକତା ଏବଂ ଉଦାସୀନତା ନିଷ୍ପ୍ରୟତାର ବିଷ ଭେଦି ସାରିଛି ଆମର ଗ୍ରାମ୍ୟ ଜୀବନକୁ । ବଜାରର ଅର୍ଥନୀତିର ଅଙ୍କ କଷା କହି ଆମେ ସଂସାରକୁ ଦୋଷ ଦେଲେ ଚଳିବ ନାହିଁ, କାରଣ ପରସ୍ପର ପ୍ରତି ଭୟଙ୍କର ଭାବେ ଅନାସକ୍ତ ବା ଅସମ୍ବନ୍ଧିତ ରହିବା ଇସାରା କରୁଛି ଉଜୁଡ଼ି ସାରିଥିବା ଆମର ସଂସ୍କୃତିକ ଲାବଣ୍ୟକୁ । ଇଏ କଣ ନୂଆ ଯୁଗର ଶାସ୍ତ୍ର ?

ଅବିକଳ ଏମିତି ନ ହେଲେ ହେଁ ସମାନ ଭାବରେ ଦୁଃଖଦ ନୟିଘୋଷ ରଥରେ ବିଦେଶୀ ପତ୍ୟାଚକକୁ ମାଡ଼ଘଟଣା । ରଥ ଉପରେ କିଏ ରହିବେ, ନ ରହିବେ ସେ ନେଇ ଶାସ୍ତ୍ରୀୟ ମତ ନିର୍ଦ୍ଦିଷ୍ଟ ନୁହେଁ । ତେବେ ସମୁଦାୟ ଘଟଣା ପାଇଁ କେବଳ ପ୍ରଶ୍ନାସନକୁ ଦାୟୀକରିବା ବି ଯଥେଷ୍ଟ ନୁହେଁ । ଏହା କେବଳ ହିଁସା ନୁହେଁ, ତା'ଠୁ ଢେର ଅଧିକ- ବିବେକହୀନତା । ଶାସ୍ତ୍ର ରହୁ, ପରମ୍ପରା ବି ରହୁ । ମନା ନାହିଁ । କିନ୍ତୁ ଅନ୍ତତଃ ଗୁଣ୍ଡିଚା ଠାରୁ ବାହୁଡ଼ା ପର୍ଯ୍ୟନ୍ତ ଅସଲ ଜଗନ୍ନାଥଙ୍କୁ ଗଣଦେବତାର ମର୍ଯ୍ୟାଦା ମିଳୁ । ସେମିତି ଛୋଟ ଛୋଟ ପିଲାଙ୍କ ଟ୍ରାଫିକି ବା ଚାଲାଣ ଘଟଣା । କୋଉଠି ନା କୋଉଠି ଏଥିରେ ଜଡ଼ିତ ଉଭୟ ଆମର ସମ୍ପୃକ୍ତି ଏବଂ ଅସମ୍ପୃକ୍ତି ।

ପାଠକେ, ଏକ ଜାତି ହିସାବରେ କେବେ ଆମେ କ'ଣ ଥିଲେ, ତାହା ଯେତିକି ଗୁରୁତ୍ୱପୂର୍ଣ୍ଣ ନୁହେଁ, ଅଧିକ ପ୍ରାସଙ୍ଗିକ ହେଉଛି ଆମର ବର୍ତ୍ତମାନ । ଆମ ଜାତିର ଏବର ଚରିତ୍ର । ନିଜ ଚାରିପାଖ ପ୍ରତି ସଚେତନ ଏବଂ ସମ୍ବେଦନଶୀଳ ନାଗରିକ ସମାଜ ଅନେକ ଅବକ୍ଷୟର ପଥରୋଧ କରିପାରନ୍ତା, ଯାହା ଆମ ସହିତ ଘଟୁନାହିଁ । ଲାଗୁଛି, ଜଗନ୍ନାଥଙ୍କ ନାଁରେ ଆଧ୍ୟାତ୍ମକୁ ଅଗ୍ରଦେବତା ମାନୁଥିବା ଗୋଟାଏ ଜାତି କ୍ରମଶଃ ସମ୍ବେଦନ ରହିତ ହୋଇ ଆସୁଛି । ଅନ୍ୟାୟ ଏବଂ ଅତ୍ୟାଚାରର ମୂଲୋତ୍ସାହନ ଯୁଗୋପିଆନ୍ ଅବଧାରଣା ହୋଇପାରେ, କିନ୍ତୁ ନିରୁଦ୍‌ବିଗ୍ନତା ଏକ ଅପରାଧ । ପାପ ବି । ସହସ୍ର ପାରିଜାତର ବଗିଚା ସେ ପାପକୁ ଲୁଚାଇ ପାରିବ ନାହିଁ । *

(ସମ୍ବାଦ, ଜୁଲାଇ ୫, ୨୦୧୨)